



گزشتہ مالی سال کے دوران سمندر پار پاکستانیوں کی جانب سے ترسیلات زر میں 9.68 فیصد اضافہ ہوا، سٹیٹ بینک

اسلام آباد (وائس آف ایشیا) حکومت کی جانب سے قانونی ذرائع سے ترسیلات زر ارسال کرنے کیلئے اقدامات کے نتیجہ میں گزشتہ مالی سال کے دوران سمندر پار مقیم پاکستانیوں کی جانب سے ترسیلات زر میں 9.68 فیصد اضافہ ریکارڈ کیا گیا ہے۔ سٹیٹ بینک آف پاکستان کی طرف سے جاری کردہ اعداد و شمار کے مطابق مالی سال 2018-19ء کے دوران سمندر پار مقیم پاکستانیوں نے 21.84 ارب روپے کا زرمبادلہ ملک بھجوا دیا جو مالی سال 2017-18ء کے اسی عرصہ کے مقابلے میں 9.68 فیصد زیادہ ہے، مالی سال 2017-18ء کے اسی عرصہ میں سمندر پار مقیم پاکستانیوں نے 19.91 ارب ڈالر کا زرمبادلہ ملک ارسال

کیا تھا۔ اعداد و شمار کے مطابق جون 2019ء کے دوران سمندر پار مقیم پاکستانیوں کی جانب سے ترسیلات زر کا حجم 1650.52 ملین ڈالر ریکارڈ کیا گیا جو مئی کے مقابلے میں 28.72 فیصد کم ہے تاہم جون 2018ء کے مقابلے میں 1.40 فیصد زیادہ ہے۔ اعداد و شمار کے مطابق اس عرصہ میں سعودی عرب، متحدہ عرب، متحدہ عرب امارات، امریکا، برطانیہ اور خلیج تعاون کونسل کے ممالک سے جون کے مہینے میں بالترتیب 334 ملین ڈالر، 356.03، 276.76، 268.97، 163.46 ملین ڈالر اور 52.49 ملین ڈالر کی ترسیلات زر ریکارڈ کی گئیں۔ اسی طرح جون کے مہینے میں ملائیشیا، ناروے، سویٹزرلینڈ، آسٹریلیا، کینیڈا، جاپان اور دیگر ممالک سے 198.81 ملین ڈالر کی ترسیلات زر ریکارڈ کی گئیں، جون 2018ء میں ان ممالک سے مجموعی طور پر 199.47 ملین ڈالر کی ترسیلات زر ریکارڈ کی گئی تھی۔